

Athör cī Paulo gät Pilemon

Wet nom

Pilemon aye raan ē lōc kam kōc cī gam gen Kolothia, ku ē ye raan akut kōc cī gam, ku ē la alony cōl Onethimuth. Alony kēnē ēcī kat tēnē ye. Nawēn ke la rōm kek Paulo yōn ē mec ku wel Paulo nom bī ya raan cī gam. Athör Paulo cī gät Pilemon ē tuc ye rin bī Pilemon dōör kek aluonyde Onethimuth, ku lor ke cie wet ye yen alony cī dhuk tēnē ye, ku ē wet cī Onethimuth ya wāmēnh cī gam aya.

Käk tō thin

Muōth tueŋ 1-3

Alēc tēnē Pilemon 4-7

Bī Pilemon kē cī Onethimuth wuōc päl piny 8-22

Muōth ciēen 23-25

1 ¹ Paulo raan cī mac ē wet Jethu raan cī lōc ku dōc, yen agät athör tēnē wāmāath ē gam yic Timothī ku mähda Pilemon raan luui yōk, ² ku nyanakäida Apia ku mähdan det lui apei cīmēnda cōl Arkiputh ku tēnē kōc cī gam ē rōm paandu. ³ Bī dōör ku dhēēŋ Nhialic ku Beny Jethu raan cī lōc ku dōc, aa rēer kek we.

Alēc tēnē Pilemon

⁴ Wāmāath cī gam Pilemon, na rōök akōlakōl ke yin aya tak rōökdie yic ku lēc Nhialic rienku. ⁵ Rin yen ē nhiērdun nhiēer yin kōc ē Nhialic, ku gamdu tēnē Beny Jethu, piŋ. ⁶ Rōökkie ē lōn bī piath beei kamkua buk athieei cuk yōk pierda yic tēnē Raan cī lōc ku dōc aa deet yic. ⁷ Nhierdu acā cōl amit puōu apei ku deet yapuōu rin cī yin kōc cī Nhialic gam nyuōōth apath.

Paulo awic Onethimuth bī kony

⁸ Kēya, rin wet kēnē, aleu ba yī yōök ke ya cīt wāmuuth rin Raan cī lōc ku dōc, kē wiēc ba looi, ⁹ ku rin nhiēr nhiaar yen yī yen abī yen yī thiēc. Kēnē aya looi rin ē yen Paulo tit nyin Jethu raan cī lōc ku dōc yic, cī mac emēn wetde. ¹⁰ Yin alāŋ rin Onethimuth cī jāl a manhdie rin Raan cī lōc ku dōc, rin cī yen ben ya wun weike wäär mec ya. ¹¹ Wäär tueŋ acin kēn ye kony tēnē yī, ku emēn ala kē lēu bī kony tēnē yo yodhie, yīin ku yen. ¹² Yeen atuōc ciēen tēnē yī, cōk alōn cī piāndie ye wic.

¹³ Ee nhiaar bī lōk rēer ke yen tethin-nyōot, bī yen kony nyiendu mēnē lōk mec yen rin piōōc ē wet Nhialic. ¹⁴ Acā wic ba yī nāk kuōnydie, awiēc ba kēdu tak ē rot. Acin kē luōi ke kec ē gam.

¹⁵ Tedē, wet jiēl Onethimuth tēnē yī ē rin bī yen ben dhuk bāk la rēer ke we cī ben puök rin cī gamdun a tōk. ¹⁶ Yeen adhuk tēnē yī rin ē yen aluonydu, ku ŋic lōn ye yen wāmuuth aya rin cī yen gam. Yeen anhiaar apei ku aba nhiaar apeidit aya ke cīt aluonydu, ku ye wāmuuth rin Bānyda.

¹⁷ Na luuiku ē tōk, ke yī lor Onethimuth cīt lōn bī yin ya lor. ¹⁸ Na le kēreec cī luōi yī, tedē ke kōny ē wēeu, ku wic ke ke nyaai ke kākkie yiic. ¹⁹ Ee yen Paulo yen agät kēnē ē cieendie. Yīin aba cuōōt. Ku duk nom mār yin acī pīr akōlriēc ēbēn yōk ē rienkie. ²⁰ Ke yin manh ma, loi kēnē apath rin Bānyda. Ku ē wet ca lim tēnē yī ke yo cīt mīth ē tik rin Raan cī lōc ku dōc, deet yapuōu. ²¹ Anjiec lōn bī yin kē ca thiēc tēnē yī looi ku kājuēc kōk.

²² Ku det aya, guir ten anīin tēnē ya, tek ke Nhialic abī rōökkun piŋ ku abā cōl adhuk tēnē we.

Muōth ciēen

²³ Epaprath raan cī mac kek yen rin wet Jethu raan cī lōc ku dōc, ee we muōōth. ²⁴ Ku kōc lui kek ya, Marko ku Arithtarkuth ku Demath ku Luka, aa week muōōth aya.

²⁵ Bī dhēēŋ Bānyda Jethu raan cī lōc ku dōc rēer ke we ēbēn.